

STQARRIJA GHALL-MEDIA:

Mod ġdid kif tiġi miġġielda d-diskriminazzjoni ... Simpożju dwar id-Diskriminazzjoni Multipla

Il-Kummissjoni Nazzjonali għall-Promozzjoni tal-Ugwaljanza (NCPE) identifikat id-diskriminazzjoni multipla bħala kuncett li joffri perspettivi ġodda għall-esperjenza tad-diskriminazzjoni u li għandu potenzjal ġdid għal *policies* li jitfasslu biex id-diskriminazzjoni tiġi miġġielda. Bħala parti mill-proġett '*Naħsbu b'Mod Ugwali*' ko-finanzjat mill-Unjoni Ewropea, l-NCPE qed taħdem biex tippromwovi aktar għarfien ta' dan il-kuncett fost akkademiċi u professjonisti bil-għan li dawn jistimulaw aktar enfasi fuq id-diskriminazzjoni multipla fil-*policy* nazzjonali u l-prattika tal-organizzazzjonijiet.

Simpożju organizzat bħala parti mill-proġett '*Naħsbu b'Mod Ugwali*', offra perspettivi varji għall-kuncett u għall-esperjenza tad-diskriminazzjoni multipla. Id-diskussjonijiet daħlu fil-fond tal-implikazzjonijiet prattiċi tad-diskriminazzjoni multipla għal-leġislazzjoni dwar it-trattament ugwali, għall-prattika professjonali biex isiru aġġustamenti għad-diversità fil-provvediment ta' servizzi għal gruppi li jesperjenzaw diskriminazzjoni, u għall-prattika akkademika u r-riċerka.

F'kummenti fil-bidu ta' dan is-Simpożju, is-Segretarju Parlamentari għaż-Żgħażaġh u Sport, Clyde Puli, spjega kif dan is-Simpożju hu mmirat li jikkontribwixxi għall-iżvilupp tal-qafas leġislattiv tal-UE u dak nazzjonali billi jagħti l-opportunità lill-professjonijisti li jipprezentaw l-opinjoni tagħhom u jiddibattu kwistjonijiet li għandhom x'jaqsmu mad-diskriminazzjoni multipla. Is-Segretarju Parlamentari Puli qal li l-ingustizzja u d-diskriminazzjoni jistgħu jiġu eliminati billi tkun identifikata u rikonnoxxuta l-okkorrenza sfortunata tad-diskriminazzjoni.

Is-sur Niall Crowley, moderatur u konsulent barrani tal-proġett '*Naħsbu b'Mod Ugwali*', ta ħarsa lejn il-kuncett tad-diskriminazzjoni multipla u l-implikazzjonijiet tagħha. Wara sejha għal Kitbiet Akkademiċi li nharġet kmieni din is-sena, esperti distinti taw preżentazzjoni matul dan is-Simpożju dwar aspetti differenti tad-diskriminazzjoni multipla. Dr Erica Howard, mid-Dipartiment tal-Liġi tal-Università ta' Middlesex, iffukat fuq il-leġislazzjoni li tkopri d-diskriminazzjoni multipla. Dr Howard ikkwotat studju intitolat *GendeRace* li sar fil-Bulgarija, Franza, il-Ġermanja, Spanja, l-Iżvezja u r-Renju Unit li wera l-impatt ċar li s-sess tal-persuna għandu fuq l-esperjenza ta' diskriminazzjoni abbażi ta' razza jew oriġini etnika. Irrizulta wkoll li hemm nuqqas ċar ta' fatti fuq id-diskriminazzjoni multipla.

Id-diskriminazzjoni esperjenzata min-nisa Musulmani fl-Ewropa kienet indirizzata fi preżentazzjoni oħra li saret mis-Sra. Frederique Ast mid-Dipartiment Legali tal-Korp tal-Ugwaljanza Franciż u mis-Sra. Riem Spielhaus mis-*Centre for European Islamic Thought*. Iz-żewġ kelliema spjegaw kif il-Musulmani u b'mod partikolari n-nisa Musulmani li jilbsu l-*hidjab* qed jesperjenzaw żieda fid-diskriminazzjoni fl-Ewropa speċjalment wara l-attakki tal-11 ta' Settembru. Huma eżaminaw kif din l-identità tinfluwenza l-esperjenza tagħhom tad-diskriminazzjoni u kif id-diskriminazzjoni abbażi tar-religjon tiffinforza s-sessiżmu.

Kummissjoni Nazzjonali għall-Promozzjoni tal-Ugwaljanza

Żewġ kelliema mill-Kummissjoni Nazzjonali Persuni b'Diżabbilità (KNPD), is-Sra. Vickie Gauci u s-Sra. Marianne Debono, ipprezentaw il-mod kif kwistjonijiet li għandhom x'jaqsmu mas-sess tal-persuna u mad-diżabbilità jistgħu jkunu marbuta ma' xulxin għaliex dawn l-oqsma tad-diskriminazzjoni rari jintrabtu flimkien. Il-kelliema enfasizzaw li l-KNPD thoss li diskussjoni dwar kemm hi mifruxa d-diskriminazzjoni doppja tista' tghin halli din il-problema tiddaħħal fid-diskussjonijiet dwar it-tfassil tal-*policy* kemm fil-qasam tal-ugwaljanza bejn is-sessi u dak tad-drittijiet għal persuni b'diżabbilità.

Wara dawn il-prezentazzjonijiet, rappreżentanti minn diversi istituzzjonijiet u entitajiet iddiskutew aspetti varji li kienu ppreżentati dwar is-sugġett tad-diskriminazzjoni multipla. Fl-għeluq tas-Simpożju, id-Direttur Eżekuttiv tal-NCPE Dr Romina Bartolo, tenniet li l-NCPE tagħraf l-importanza li jiġi indirizzat il-kunċett tad-diskriminazzjoni multipla li b'xi mod huwa kunċett ġdid u ftit kien hemm dibattitu dwaru. Hu għal din ir-raġuni, qalet Dr Bartolo, li l-NCPE organizzat dan is-Simpożju li hu l-ewwel simpożju nazzjonali li qed ikopri s-sitt oqsma kollha tad-diskriminazzjoni.

It-Tlieta l-1 ta' Novembru, 2011